

छापेमारी में मिला प्रतिबंधित दवाइयों का जखीरा, मेडिकल स्टोर सील



अमर उजाला ब्यूरो

Updated Thu, 23 Dec 2021 11:24 PM IST

यमुनानगर। जिला औषधि नियंत्रक की टीम ने वीरवार शाम को गांधी नगर थाना क्षेत्र के कैप इलाके में स्थित एक मेडिकल स्टोर पर छापेमारी की। इस दौरान स्टोर से भारी मात्रा में प्रतिबंधित दवाइयां बरामद की गईं। इस कार्रवाई के बाद टीम ने मेडिकल स्टोर को सील कर दिया। गांधी नगर थाना की पुलिस भी मौके पर मौजूद रही। पुलिस ने अब इस मामले में आरोपी मेडिकल स्टोर संचालक के खिलाफ केस दर्ज कर जांच शुरू कर दी है।

जिला औषधि नियंत्रक प्रवीण कुमार ने बताया कि उन्हें सूचना मिली थी कि कैप इलाके में रादौर रोड स्थित आरव मेडिकोज पर प्रतिबंधित दवाइयों की बिक्री होती है। इस सूचना के आधार पर उन्होंने टीम तैयार की और वीरवार शाम को मेडिकल स्टोर पर छापे मारा। इस दौरान जब जांच की गई तो वहां पर कई प्रकार की प्रतिबंधित दवाइयां मौजूद मिलीं। मेडिकल स्टोर से 400 लोमोटिल टैबलेट, 50 प्रवेशन सपास कैप्सूल, 114 कोडिन सीरप, 100 सेल्चिडोल, 40 एसआर टैबलेट और कुछ अन्य दवाइयां मिली हैं। उनके अनुसार ये सभी दवाइयां प्रतिबंधित हैं।

उनके अनुसार इन्हें बेचने पर प्रतिबंध लगा हुआ है, क्योंकि कई लोग उनका इस्तेमाल नशे के रूप में करते हैं।

उन्होंने बताया कि मेडिकल स्टोर से भारी मात्रा में प्रतिबंधित दवाइयां मिलने पर जब स्टोर संचालक से बातचीत की गई तो उन्होंने कोई संतोषजनक जवाब नहीं दिया। जिस पर औषधि नियंत्रक की टीम ने मेडिकल स्टोर को सील कर दिया। इसकी शिकायत पुलिस को भी दी गई। पुलिस ने अब मेडिकल स्टोर संचालक चंद्रशेखर के विरुद्ध एनडीपीसी एक्ट के तहत मामला दर्ज कर लिया है।

Source: <https://www.amarujala.com/haryana/yamuna-nagar/banned-medicines-found-in-raid-medical-store-sealed-yamuna-nagar-news-kl93736952>